

# మంగుళూరుమెయిల్

శ్రీ యన్ ఆర్ చందూర్

**బొం**బయి మెయిలూ, కలకత్తా మెయిలూ, బెంగుళూరు మెయిలూ మొదలైనవన్నీ ఒక ఎత్తు; మాంగళూర్ మెయిల్ ఒక్కటే ఒక ఎత్తు. మాంగళూర్ మెయిల్ అంటే నాకు మహాచెష్ట కోపం. నన్ను అన్యాయం చేసింది. దాన్ని చూస్తేనే కడుపులో చెయ్యి పెట్టి కలచినట్లవుతుంది.

మంజులలే—మంజుల—మంజు. చూడు నామాంతరాలు. మంజుల ఈనాడు వొట్టి స్మృతి. చల్లటి వేళ తలుచుకోవలసిన కమ్మటిజ్ఞాపకం. కాలం గడిచినకొద్దీ మనుష్యులు స్మృతులుగా మారిపోతారు. కడపటికి జీవితంలో మిగిలేవన్నీ స్మృతులే. కొన్ని బాధించేవీ, కొన్ని సేదదీర్చేవీ. మరికొన్ని జ్ఞాపకాలు మైలురాళ్ళలా జీవితనడకని లెక్కిస్తాయి. మంజుల స్మృతి మైలురాయి కాదు. అదొక అపూర్వానుభవం—ఒక కాంతి కిరణం.

పుష్కరం పైన అవుతుంది. కాని యిప్పటికీ మంజుల కళ్ళముందు మెసులుతూనే ఉంది. మాంగళూర్ మెయిల్ సెంట్రల్ ప్లాట్ ఫారమ్మీద కనిపించినప్పడే కాదు; ఏ మళయాళపు అమ్మాయి కనిపించినా మంజు ఆమెలో లీలగా గోచరిస్తుంది. మంజు నా హృదయంలోని హృదయం. ఆమెగురించి కథ అల్లడం చాలాకష్టం. కథ అల్లేందుకు తగినన్ని సన్నివేశాలు మాయిద్దరిమధ్యా గాని, మాచుట్టూతా గాని లేనేలేవు. జీవితంలోని వ్యక్తులు కథలో పాత్రలకి మల్లే ఒక వరవడి ననుసరించి నడవరు. కథాపాత్రలు ఒక పరిణామాన్ని బట్టి పెరిగి పెద్దవవుతాయి. జీవిత వ్యక్తులతో అలా కుదరదు. వారు ఎక్కడో ఎప్పుడో అమాంతం తటస్థపడి, వారికి అనుగుణంగా మన జీవనక్రమాన్ని మార్చడానికి ప్రయత్నించి, ఫలితంతో ప్రమేయం లేకుండా టువుక్కున మాయమవుతారు. కథాపాత్రలు రచయిత యిష్టానుసారం నడుస్తాయి. జీవితంలో మనుషులు వాళ్ళ యిష్టానుసారమే నడుచుకోలేరు. పరిస్థితుల వొత్తిడి ప్రకారం

నడవవలసిందే! అంచేత జీవితంలోని ఒక పుటని తెరచి పాఠకుని ముందు పెడుతున్నప్పుడు, అందులో కథా లక్షణాలు లేకపోవచ్చు.

పన్నెండేళ్ళో పద్నాలుగేళ్ళో అయింది. ఒక హూటల్లో మూడో అంతస్తుమీద తొమ్మిదవ నెంబరు గదిలో ఉంటున్నాను. టర్నీవ్ 'జ్యూ' లోని కథా భాగం నాకు జ్ఞాపకంలేదుగాని, ఆ కథ చదివి కన్నీళ్ళు కార్చిందా గదిలోనే. డాప్టవిస్కీ 'క్రయిమ్ అండ్ పనిష్ మెంటు' చదివి, ఒక రోజుల్లా అన్నం మానేసింది ఆక్కడ ఉంటున్నప్పుడే. ఈనాడు హృదయం అలా స్పందించదు; తర్కిస్తుంది. ఇతర గ్రంథాలతో పోలుస్తుంది. అసలు రసాస్వాదనలోనే బోలెడంత తేడా. ఆనాడు లేత గుండె—ఈనాడు ఒక రకంగా రాలిగుండె. పాపం దుణ్ణి కాకపోవచ్చు; ఆ కరకుతనాన్ని *Iron in the soul* అని నాకు నేను సమర్థించుకోవచ్చు. లేత గుండెకాలంలో, ప్రథమ యవ్వనపు దినాలలో, నేనా హూటల్లో ఉంటూండేవాణ్ణి.

హూటల్లో పర్మనెంటుగా ఉండటం తమాషాగా ఉంటుంది. పర్మనెంటు అంటే ఎల్లకాలమూ కాదు—ఏ అరునెలలో, సంవత్సరమో మన మొక్కళ్ళమే పర్మనెంటుగా ఉంటూంటాము; మిగతావాళ్ళు వస్తూపోతూ వుంటారు. ఏరోజు కారోజు కొత్త మొహాలు కనిపిస్తాయి. అదీకాక పట్నం హూటళ్ళలో దినమూ ఏదో ఒక విశేష ముండక మానదు. పట్నం చూదామని వచ్చే పామరులూ, లేచిపోయివచ్చే జంటలూ, వ్యాపారచీత్యా వచ్చేవారూ, ఊసుపోక గుర్రప్పందాలకోసం వచ్చేవారూ—రకరకాల మంది. వీళ్ళందరూ నాలుగు రోజు లుంటారు, వారంరోజు లుంటారు. మనం పర్మనెంటుగా ఉంటున్నప్పుడు, హూటల్ వాళ్ళు వీళ్ళందరిమీదకంటే మనమీద ఎక్కువ శ్రద్ధా భక్తులు చూపడం సహజం.

అదే సేట్జీ, ఆయన అనుచరవర్గం నా పట్ల చూపుతూ వుండేవారు. రెండురోజుల కొకసారి అయినా నా గదికి వచ్చి యోగక్షేమాలు కనుక్కుని వెళ్తుండేవాడు సేట్జీ; వ్యాపారంలోని సులువు బలువులు చెప్పుకునేవాడు. నిజానికి నేనూ మిగతావారందరికీ మల్లనే ఒక కష్టమర్మి; కాని సేట్జీ నన్ను తనవానిగా భావించేవాడు. ఆ మిత్రత్వభోరణివల్ల నాకు పెద్ద కలిసాచ్చిం దేమీ లేదు. సేట్జీ ఫ్రెండ్ని అయినా కాకపోయినా నాకర్దు వాళ్ళకంటే టిప్స్నిబట్టి నా పనులు సక్రమం గానే చేస్తారుగా!

‘హూటల్లో ఎందుకుంటున్నారు?’ అని అడక్కుండ్డి. అది నాయిష్టం. ఉంటున్నాను. కథలు రాసేవాణ్ణి (అచ్చయేవి కూడాను); పుస్తకాలు చదివేవాణ్ణి; తిని తిరిగేవాణ్ణి. తదుముకోవలసిన అవసరం లేనంత డబ్బు బాంకులో ఉండేది. ఆరోజుల్లో నా గదికి ఒక్కడే స్నేహితుడు వస్తూండేవాడు. దారుణం కాదూ యిలాటి మహానగరంలో ఒకే ఒక్క స్నేహితుణ్ణి కలిగివుండటం! కాని వెంకటపతి ఒక్కడే ఆ రోజుల్లో స్నేహితుడు. వెంకటపతిని ‘పతి’ అని పిలవాల్సిందే—‘వెంకటపతి’ అనకూడదు. వెంకటపతి అని అంటే ఈ జన్మకి తనకి ఏజంటయే యోగ్యత ఉండదట—యిప్పుడువుండి ఏడిసినట్టు! న్యూమరికల్ గా అంటేనట. ఏమయితే నేం, ఈ పతి జీవితం ఒక ట్రాజడీ. అతనిది నిత్యదరిద్రం. దినమూ అతని చేతులమీదుగా అరవై డెబ్బయివేలు తిరుగుతున్నా, సాయంత్రం కాఫీకి డబ్బులుండేవికాదు. అతని ఉద్యోగం బాంకులో కాషియర్ పని. వారానికి అధనా ఒకసారైనా నాలుగో ఐదో అప్పుకింద తీసుకళ్ళేవాడు నాదగ్గిరుంచి. ఆ చిల్లర మొత్తాలు అన్నీ కలిపి నలభయ్యో, ఏభయ్యో అయిన తర్వాత ఒక అణాస్తాంపు అంటించి నోటు రాసేవాడు. అలా రెండో మూడో నోట్లు రాశాడు. ఒక్కదాని మీదా ఒక రూపాయికూడా చెల్లువెయ్యలేదు. పాపం—అతనికి యిద్దామనే వుండేది; డబ్బు మిగిలేది కాదు. నూత్నంలో చెప్పాలంటే వెంకటపతిని స్నేహితుడనడం కూడా అసందర్భమే. నాతో అవసరముండేది కనక నన్ను పట్టుకుతిరిగేవాడు.

మంజులత కథ మొదలుపెట్టి సేట్జీ గురించి, వెంకటపతి గురించి తెగచెబుతున్నాను. సేట్జీ నే

నుంటున్న హోటల్ యజమాని; వెంకటపతి నాకా నాడున్న పరిచయుడు. పతి ఒక సాయంత్రం ఆరు గంటలకి నా గదిలోకివచ్చి, బీడీ మరికొస్త ఘట్టిగా పీల్చి (సిగరెట్లకంటే బీడీలే ఎక్కువ యిష్టం అతనికి), “ఐదో నెంబరు గదిలో రంగుల రామచిలక ఉండే,” అన్నాడు.

నాకు వెగటుతోచింది. స్త్రీని చులకనగా మాట్లాడటం నాటికి నేటికీ కూడా నాకు రుచించదు. ఆమె కట్టూబొట్టు మనకి నచ్చనంతమాత్రాన రామచిలక అనడమేనా? ఎవరో అమ్మాయిని అంత సులువుగా అనగలిగినవాడు, తన చెల్లెల్లో భార్యనో అదేమాట పరాయివాడు అంటే సహించగలడా? నాలుగూ పెట్టాను వెంకటపతిని. కిమ్మనకుండా వూరుకున్నాడు.

“ఏమయినా ఆడవాళ్ళని అంత తలకెక్కించుకోకూడదు,” అన్నాడు వెంకటపతి.

“ఈళ్ళరుడికంటే దిగి వచ్చామా? ఆయనని మించిన ఘనులము కాముకదా!” అన్నాను.

ఇంతలో సేట్జీ వచ్చి వెంకటపతి వున్నాడని సంశయించి వెళ్లిపోయాడు. పతి నేనూ ఆ సాయంత్రం సినిమాకి వెళ్ళాం. నేను రాత్రితోమ్మిది గంటలకి హోటల్కి వచ్చేటప్పటికి, సేట్జీనాగది ప్రాంతాల తచ్చాకుతున్నాడు. ఏడయే వేళకియింటి దగ్గర హాజరై, భార్యని బీచికి తీసుకువెళ్ళే అలవాటు అతనికి. ఇవ్వాలేదో కొంప మునిగినట్లుంది.

“మీలోసమే వెయిట్ చేస్తూండాను, సార్.”  
“ఏమిటి విషయం?”

“అంజి నంబర్ నూస్తిరా. అందయ్య కాతాల నించి కానమ్. అమ్మా యిరికిరాంగో, ఎయిటీన్ రుపీస్ ట్వెల్వయనాస్ ద్యూ.”

మిగతా సంభాషణ సేట్జీ పలుకుల్లో చెప్పను. నామాటల్లో చెబుతాను. ఐదవ నెంబరు గదికి రామనాథ్ అనే ఆయన అయిదురోజులక్రితం బొంబయి నుంచి వచ్చాడట. రాగానే పదిరూపాయలు అడ్వాన్సు యివ్వమంటే, ఐదురూపాయలే యిచ్చి, మిగతాది మర్నాడు యిస్తానన్నాడు. మొదటిమూడు రోజులూ తను ఒక్కడే వున్నాడు. రెండురోజుల క్రితం, మొన్న సాయంత్రం, ఆ అమ్మాయి హాస్పి

టల్ నుంచి డిశ్చార్జి అయివచ్చింది. డబ్బుకి వొత్తిడి చేస్తే ఈ పూటా ఆ పూటా అని మొహం చాటేస్తున్నాడు. నిన్న సాయంత్రం సేట్ జీ గది ఖాళీ చెయ్యమన్నాడు—డబ్బు యివ్వక పోవడంవల్ల. యివ్వాలి పొద్దున్న కాఫీ యిడ్లీ సప్లయచేశారు—సేట్ జీ రాకపూర్వం. భోజనం సప్లయ చెయ్యవద్దన్నాడట, సేట్ జీ తను వచ్చినతర్వాత. అయ్యలేదు అమ్మ ఒక్కతే ఉందని తెలుసుకు, జాలిపడి, మధ్యాహ్నం టిఫిన్ పంపించాడు. అమ్మ టిఫిన్ తిరగొట్టి కాఫీ మాత్రం పుచ్చుకుంది పొద్దున్న ఏడు గంటలకి వీధి మీది కెళ్లినరామనాథ్, యిప్పుడు రాత్రి తొమ్మిదయింది, యింతవరకూ రాలేదు. తనకేమి చెయ్యాలి పాలుపోకుండా ఉంది. పిల్లద్దర్నీ హోటల్నుంచి గంటించడమెలా? తనకి రోజుకి మూడురూపాయిల నష్టం.

“సేట్ జీ, ఈ రాత్రికి వాళ్లిద్దరికీ భోజనం పంపండి. ఆ అమ్మాయికి పొద్దున్నుంచీ తిండి లేదనుకుంటాను. మీరు యింటికి వెళ్ళిపోండి. రాత్రి పన్నెండు గంటలకైనా ఆ రామనాథ్ రాకపోడు. నేను రాత్రి రెండుగంటలదాకా చదువుకుంటూ వుంటాను గనక ఆయన వ్యవహారమేదో తెలుసుకు, రేపు పొద్దున్న మీకు చెబుతాను. ఆడది, ఆపిల్లని, పస్తువుంచడం మనకి దోషం.” సేట్ జీకి నామాటమీద గురికనక నేను చెప్పినట్లు చేశాడు.

ఆ రామనాథ్ రాత్రి పదకొండుగంటలకి పిల్లలా చక్కా వచ్చాడు. మనిషి సన్నగా పూచలా ఉంటాడు; పక్షిముక్కు; చామనచాయ; తేరుముకొస్తున్న తోడేలునుంచి పారిపోతున్నట్టుంటుంది అతని మొహం. వర్చుస్సేమీ లేదుగాని ఆ కనురెప్పల్లో తీక్షణత, ఆ వేదనా ఉన్నాయి. వయసు యిరవై రెండూ యిరవైమూడుకంటే ఎక్కువ ఉండదు.

వరండాలో రెండుమూడుసార్లు పచ్చార్లు చేశాను. వాళ్ళ గదితలుపు వోరవాకిలిగాఉంది. అతినెమ్మదిగా మాటలు చెప్పకుంటూ భోజనాలు చేస్తున్నారు. వెంకటపతికి రామచిలకలా కనిపించిన అమ్మాయి పీలగా రోగిష్టిలా ఉంది. పదిపేడెళ్లం టాయేమో; సర్వసామాన్యమైన చీర కట్టుకుంది. భార్యాభర్తలిద్దరూ ఒకళ్ళనొకరు—నాకు తెలియని భాషలో—డబాయింతుకుంటున్నారు. భోజన

మయాక రామనాథ్ సిగరెట్టు ముట్టించి వరండాలోకి వచ్చాడు. దూరంగా నుంచున్న నన్ను చూసి కొద్దిగా కలవరపడ్డాడు—ఆ కాల్చుకోవడం గదిలోనే కాల్చుకోక బయటికెందు కొవ్వానా అన్నట్టుంది అతని మొహం.

ట్రాములూ బస్సులూ ఆగిపోయి చాలాసేపయింది. నిర్జన వీధుల్లో అక్కడక్కడ రిక్షాలుమాత్రం సంచారం చేస్తున్నాయి. రైలింజను అప్పుడప్పుడు కూస్తోంది. పేవ్ మెంటు కుటుంబాలవంక బాధగా చూస్తున్నాను. రామనాథ్ ని ఎలా పలకరించడమా అని నేననుకుంటూవుండగా, అతనే నన్ను పలకరించి నా బుజాలమీద బరువుని కిందికి దించాడు.

“మా ఆవిడ చెప్పింది—మీతో సేట్ జీ ఏమిటా చెబుతున్నాడటగా!”

తను నమ్రతగా ఉండటంబోయి పెద్ద ఖబుర్లా దుతున్నాడే ఈ పెద్దమనిషి—అనుకున్నాను లోపల. “నాతో ఏమీ చెప్పలేదు. రామ్ నాథ్ అంటే మీరే కదూ!—మీకోసం వెయిట్ చేస్తున్నా నన్నాడు.”

ఆమాటా ఆ మాటతో అరగంటలో కథ బయటపడింది. రామనాథ్ నన్ను పరిచయం చేశాడు మంజులతికి. రామనాథ్ అయినా పైకి పొగరుమోతులా కనిపించాడుగాని ఆంతర్యంలో మంచివాడే. బక్కచిక్కివున్నా మంజులతిది ఆకర్షవంతమైన ముఖం. ఆమె అందమంతా కనుబొమలలో ఉంది. కనుకొలకులలోని కాంతిరేఖ చెక్కిలిసొట్ట దగ్గర విల్లంబులా తిరుగుతుంది. గడ్డం ఒక చూపువాసి పొడవు. సిల్కులాటి జుట్టు బాబ్ చేయించుకుంది. చీర జాకెట్టూ చవకధరవి. ఎర్రటి దుద్దులు మినహా నగా నాడెం వొంటిమీదలేవు. బాగా జబ్బుపడి లేచిన మనిషి. తమిళంలోనూ యింగ్లీషులోనూ కలిసిగొట్టుగా మాట్లాడేది. రామనాథ్ మీద ఆమె కున్న అనురాగం క్షణక్షణానికీ చూపులో, పైగలో, మాటలో వ్యక్తమవుతూనే వుండేది.

అస్వస్థురాలు కనక మంజులత మంచంమీద పడుకుంది. రామనాథ్, నేనూ కుర్చీలలో కూచున్నాం. అతను పదకొండుం బావుకి మొదలెట్టిన కథ పూర్తయేటప్పటికి ఒంటిగంటన్నర అయింది. అంతవరకూ మంజులత రెండుకస్సూ తెరుచుకు చూస్తూనే వుంది మా యిద్దరివంక. ఆమెని

నిద్దరపొమ్మని అతనూ చెప్పాడు, నేనూ చెప్పాను. 'నిద్దర రావడంలేదు—నిద్దరోస్తే మీరు చెప్పాలా?' అంది.

రామనాథ్, మంజులత ఒకర్నొకరు తీవ్రంగా ప్రేమించుకున్నారు. వివాహానికి కులాలేగాక శాఖలు కూడా సరిపడాలిగా! మంజులతకంటే రామనాథ్ కొంచెం తక్కువ కులంవాడు. మంజులత తలీదండ్రులు కాస్త కలవాళ్ళు. అంచేత, కులం తక్కువ—గనం తక్కువ వున్న రామనాథ్ తో ఎలా సరిపెట్టుకుంటారు? కూతురికి కట్టడులు విప్పాటుచేశారు. తత్ఫలితంగా యిద్దరూ పారిపోయి పెళ్లిచేసుకున్నారు. మధురలో డాక్టర్ చేస్తున్న మంజులత అక్కగారు కూడా ముక్కుమీద వేలేసుకుంది. బొంబయిలో టైప్స్ట్ గా చేరాడు రామనాథ్. మూడేళ్ళూ మూడు రోజుల్లా గడిచిపోయాయి. ఆరోగ్యం చెడిపోయింది. మద్రాస్ లో ఉన్న రామనాథ్ పినతండ్రి వారికి సాయం చేస్తానన్నాడు. మంజులతని మొట్టమొదట తన పినతండ్రిగారింటికే పంపించాడు రామనాథ్. పినతండ్రి పినతల్లి ఆమెని హాస్పిటల్లో జేరిపించి, స్త్రీల వ్యాధి తాలూకు ఆపరేషన్ అయిన తర్వాత, బొంబయిలో ఉద్యోగం మానుకు మద్రాస్ రమ్మని రామనాథ్ కి రాశారు. రామనాథ్ కి ఆమాత్రం ఉద్యోగం యిక్కడ దొరక్కపోతుందా—అనుకున్నారు. ఒకరి కొకరు చేదోడు వాదోడుగా ఉంటామనుకున్నారు. అనుకోకుండా బ్రాస్నఫరయింది ఆ పినతండ్రికి. అంతకి ఆయన రామనాథ్ ని రెండుమూడు కంపెనీలకి తీసుకువెళ్ళి పరిచయం చేశాడు. రేపో మాపో ఉద్యోగం రాకపోదు. ఈమందులకి మాకులకి మంజులత వొంటిమీదవున్న బంగారం యావత్తూ అమ్మెయ్యవలసి వచ్చింది.

రెండుగంటలకి నా గదిలోకి వెళ్లి పక్కమీద పడుకున్నా నేగాని ఒక పట్టాన కు ను కు రా లే దు. లోకంలో ఎంతబాధ, ఎంత నిస్సహాయత! ఏమైపోతారు వీళ్ళిద్దరూ! ప్రేమించి పెళ్ళిచేసుకోవడం బట్టేగదా వీళ్ళకిన్ని అవస్థలు. కాన్నూర్ లోనో, మాంసుకూర్ లోనో వున్న మంజులత తండ్రికి వీళ్ళమీద అంత కక్ష ఎందుకు? పితృహృదయం, వాత్సల్యం, దయా దాక్షిణ్యాలూ యివెక్కడ?

అలాటి వున్నాయా అసలు, పుస్తకాలలో మినహా! ప్రతిమనిషీ, తెలిసో తెలియకో, స్వంత లాభం కోసమే చేస్తున్నాడు. నా గదిలోకి కనిపించే లైట్ హావుస్ వెలుగు ఎన్నో వెర్రి ఆలోచనలకితావిచ్చింది. సూర్యుని ముదురు కిరణం నన్ను తట్టిలేపింది.

కాఫీ సేవించి, పేపరు తిరిగేస్తూండగా సేట్ జీ వచ్చాడు. తన జేబులోనుంచి ఒక చిన్న పొట్లంతిసి నా జేబులోమీద పెట్టాడు.

“మాడండి—పొట్లంలో ఏముందో! ఆసామ్మ నాదగ్గిరే వుంచుకోమని చెప్పిపోయాడు పొద్దుటే. ఇదేదో దనుల్పాజీ వ్యవహారంలాఉంది.” సేట్ జీ అంత స్వచ్ఛంగా మాట్లాడలేదు. కాని ఆయన మాటలలోని సారాంశం అది.

పొట్లంలోవి మంజులత ఎర్రదుద్దులు. నాప్రాణం కాస్త చివుక్కుమంది. గడిచినరాత్రి వారితో అంతసేపు కాలక్షేపం చేయ్యడమే ఆక్షణిక చాపల్యానికి కారణం. పట్టుకుద్దులాటి జుట్టు ఎర్రదుద్దులమీద పడినప్పుడు ఏదో తమాషాగా ఉండేది. అదేమీ అందం అనీ, ప్రత్యేకశోభ అనీ కాదు. పూచికపుల్ల బంగారంలేని ఆమె పచ్చటి శరీరంమీద, ఆ దేహకాంతిలో ఆ ముఖవర్చస్సులో ఎర్రదుద్దులు ఒక రకమైన వింత ఆభరణం. సేట్ జీ గుప్పెట్లోనుంచి రామనాథ్ ఆ దుద్దుల్ని వినాటికీ విడిపించలేదని నాకు అనుమానం కలిగింది.

“వాళ్ళ దుద్దులు వాళ్ళకి యిచ్చేయ్యండి. వారు మీ కివ్యవలసిన ప్రైకం నేనిస్తాను,” అంటూనే, పాతిక రూపాయల చెక్కు సేట్ జీ చేతిలో పెట్టాను. సేట్ జీ తెల్లబోయాడు. నేనెందుకు అలా చేస్తున్నానో అతనికి బోధపడలేదు. నేను మర్యాదస్తుణ్ణే, బుద్ధిమంతుణ్ణే, వృద్ధిలోకి రావలసినవాణ్ణే అని సేట్ జీకే కాదు, హూబర్ స్టాఫ్ కందరికీ తెలుసు; అంచేత, బక్కచిక్కివున్న ఆ అమ్మాయిమీద మనసు వుండి నేనిలా పూనుకున్నానని ఎవరూ అనుకోలేరు. నిజం కూడా అంతేగా! తృటికాలం తటపటాయించి చెక్కు జేబులో పెట్టుకున్నాడు సేట్.

“దుద్దులు రామనాథ్ కి యివ్వనా, ఆ అమ్మాయికి పంపించేదా?” అని అడిగాడు.

“రామనాథ్ కి యివ్వవద్దు--యిటు నాకివ్వండి”

మారుమాటాడక ఆ పాటల నా చేతిలో పెట్టాడు సేట్. ఆ ఉదయం వేళ ఆతనికి లోకమంతా అగమ్యగోచరంగా తోచివుంటుంది.

దుద్దులపాటల నాకరుద్వారా పంపించక నేనే తీసుకువెళ్లి యిద్దామనుకున్నాను. పొరబాటేయేమోనావయస్సింకా 'టీన్సు' దాటలేదు. ఒక గొప్పపని చేసి అందుకు ప్రతిఫలంగా పట్టుకాలువా నాకు నేనే కప్పకుందామనుకున్నాను. నేను వెళ్లి తలుపు తట్టక బోతే, మంజులత తనకి తానుగా నాకు కబురంపించేదా? నరాలు తోడే బాధతో, జీవనాంధకారంలో ఏమయేనో! నాకు కబురంపించి వుండేది కాదేమో! అలా నిశ్చితంగా కళ్ళుమూసేసేదేమో! ఏమంటావు — ఈ కథ చదవలేని మంజూ?

సంజయిస్తూ నేను తలుపుతట్టేటప్పటికి మంజులత తలుపు తెరిచింది. తెరిచిన తలుపు అలాగే వుంచి, మంచంమీద కెళ్లి పడుకునిఉండ జుట్టుకు పోవడం మొదలెట్టింది. రాత్రి కనిపించిన వెలుగు ఆమె మొహంలోలేదు. కళ్ళు గుంటలుపడ్డాయి. బాధతో ముఖం ఎర్రబడింది. కడుపు నులిమేస్తోందంటారే స్త్రీలు — అలాటి బాధట. మాట చెప్పలేక గిలగిలకొట్టుకుంటోంది. నాకు కళ్ళనీళ్లు తిరిగాయి. అలాటి బాధ నే నంతవరకూ చూడలేదు. ఏం చెయ్యాలో తోచక కుర్చీలో కూలబడ్డాను.

పదనిముషాలకి తెప్పరిల్లి, "తెల్లారిగట్ల నాలుగు గంటలనుంచీ యిలా బాధపడుతూనే వున్నా. తప్పనిసరి కనక ఆయన బయటికి వెళ్ళారు. ఆ పద్మాంధపు డిలా వచ్చారు మీరు. హోటల్ నాకరు ఈ గదివైపు తొంగిచూడటమే లేదు. లోకమే అంత. ఒక కప్ప కాఫీ తెప్పించి పెడుదురు — గొంతుక తడిఆరిపోతోంది." ఆమె యింత స్పష్టమయిన తెలుగుమాటలలో చెప్పలేదు. తమిళం యింగ్లీషూ కలిపి మాట్లాడింది.

వరండాలోకి వెళ్ళి హోటల్ నాకర్ని ఆజ్ఞాపించగానే వాడు తక్షణం వేడివేడి కాఫీ పట్టుకొచ్చాడు. మంజులతకి ఆ కాఫీ చల్లార్చి పెట్టి యిచ్చాను. గడగడ తాగి, నిస్త్రాణ వచ్చినట్టు తల గడమీద తల ఆన్పింది. విల్లంబుల్లాటి కనుబొమల్ని వెక్కిరిస్తున్నాయి. ఆమె ఎర్రటి పెదవులు. దుద్దుల పాటల యింకా నాచేతిలోనే వుంది.

రెండు నిముషాలు గడిచాయో లేదో, నన్ను పక్కకి తప్పకోమని చేతితో సంజుచేస్తూ, మంచానికి అవతల పక్కగా తాగిన కాఫీఅంతా వాంతిచేసుకుంది. వాంతి అయినప్పట్నుంచీ ఆయాసం ప్రారంభమయింది. గుండె దడ పోయింది. నాకరు ఆమె వమనం చేసుకున్నచోట బాగుచేసి, గదిలో అగరు వత్తులు వెలిగించి, ఆమెకి మళ్ళా వాంతివస్తే యిబ్బందిలేకుండా, మంచం పక్కనే బేసిన్ ఉంచాడు. పది నిముషాలు తిరక్కుండా మళ్ళీ వాంతి చేసుకుంది. వాంతి వచ్చినప్పడల్లా, మంచంచీవర మోచేతిమీద బలం ఆన్పి, ముందుకి వంగవలసివచ్చేది. వొంట్లో త్రాణ లేకపోవడంవల్ల మూడోసారి డోక్కుంటున్నప్పుడు, యింనుమించు కిందపడేటంత పని అయింది. ఒక్క అంగలో దూకి ఆమె పడకుండా పట్టుకున్నాను. బుజాలు పట్టుకుని మనిషిని ఆపానో, నడుం పట్టుకుని మనిషిని ఆపానో — నాకీనాడు జ్ఞాపకం లేదు. ఆమెని సరిగా పడుకోబెట్టి, అయిదారు నిముషాలు ఆ పక్కమీదనే కూచున్నాను.

మంజులత ముఖంబాగా అలీసిపోయింది. రెండు కళ్లలోనుంచి నీళ్ళు జలజల కారుతున్నాయి. పిరమిడ్ రుమాలతో ఆ కన్నీటి తుంపరలు తుడిచి, "చాలా బాధపడుతున్నట్టున్నావు — డాక్టర్ని పిలిపిస్తాను," అన్నాను. ఆమెని నేను ఏకభవనంలో సంబోధించడం, నన్నామె మన్ననచెయ్యడం వాతావరణస్పృష్టికోసం చేస్తున్నాను. మేమిద్దరమూ మాట్లాడుకున్నది చాలామట్టుకు యింగ్లీషులోనే — అప్పుడప్పుడు తమిళంలో.

"వోడ్డు. మీరు భోంచేసిరండి. సాయంత్రండాకా నాదగ్గిరే, యిక్కడే, కూచోండి."

అప్పుడామె అరిచేతిని నా చేతుల్లోకి తీసుకున్నాను. ఆమె చేతివేళ్ళు వణికాయి; మళ్ళీ కళ్ళు చెమర్చాయి.

"డాక్టర్ని పిలుచుకువచ్చేందుకు నేను వెళ్ళకక్కర్లేదు. ఫోన్చేస్తే వస్తాడు. ధనరాజ్ నాకు బాగా తెలిసినవాడే!"

"మీరు వెరినిపడకండి. ఏ డాక్టరూ నన్ను బతికించలేదు. డిస్చార్జి చేస్తున్నప్పుడు వాళ్ళు హాస్పిటల్లో చెప్పనేచెప్పారు. ఏ తప్పయితే చెయ్యకూడ

దన్నారో ఆ తప్పు జరిగింది. నాకూ బతకాలని లేదు. ఎందుకు బతికి?"

ఆ తప్పేమిటో క్షణకాలం ఆలోచిస్తేగాని తెలియని వయసు నాది. మంజులత అధరంమీద మెరిసిన చిరునవ్వువల్ల ఆ తప్పేమిటో తెలిసింది. రామనాథ్ మీద నాకు పట్టరానంత ఆగ్రహం వచ్చింది. కోపతీక్షణత నాకు తెలియకుండానే మొహంమీద కనిపించడం పసిగట్టి, ఆ అమ్మాయి అంది! "అతనిమీద కోప్పడి ఏం లాభం? నన్ను ఎంతగానో ప్రేమించాడు, పువ్వుల్లో పెట్టి పూజించాడు. ఇవి మాకు చెడ్డరోజులు. అంచేత కష్టాలు పడుతున్నాం. కష్టాలు వొద్దు, సుఖాలుమాత్రమే కావాలి—అంటే వస్తాయా? పినతండ్రిని నమ్ముకుని పున్నఉద్యోగం వదులుకున్నాడు. తిప్పలు పడుతున్నాడు. అతన్ని చూస్తే జాలేస్తుంది. నాకోసం చదువుమానుకు, అన్నగారితో చెబ్బలాడి, నన్ను పెళ్ళిచేసుకున్నాడు. ఇటు మా వాళ్ళకీ, అటు వాళ్ళ వాళ్ళకీ దూరమయాం...భోం చేసి రాకూడదూ?"

"నాకు అన్నం సయించదీ పూట, మనసు ఎలాగో వుంది. డాక్టర్ కి ఫోను చేసివస్తాను," అని పక్కమీదనించి లేవబోతూవుండగా, నా చెయ్యి పట్టుకుంది మంజుల. మొట్టమొదటిసారి ఆ రోగి స్త్రీ అనే భావన కలిగింది. ఏదో విద్యుత్ నాలా ప్రవహించినట్లయింది.

"డాక్టర్ నన్ను ఎలానూ బతికించలేడు. హాస్పిటల్లో చెప్పినమాట అబద్ధం కాదు. నేను చనిపోయేదాకా నా పక్కని వుండండి, అదే నాకోరిక. రామనాథ్ ఏ సాయంత్రానికి వస్తాడో! నన్ను వొదిలి వెళ్ళకండి. మీరు నాపాలిట దేవుడిలా వచ్చారు. నాకు భయమేస్తోంది. ఏవో నల్లగా కనిపిస్తున్నాయి," అంటూ వణికిపోతూ, వెక్కిరిచిపోతూ ఏడవ నారంభించింది. మనిషిని నా వైపుగా తిప్పకుని, వీపుమీద చెయ్యివేసి బుజ్జగించాను.

"ఏడవకు, మంజూ, నిన్ను వొదిలి వెళ్ళను. డాక్టర్లు నిన్ను భయపెట్టేందుకు చెప్పివుంటారు. నేను పక్కనుండగా యమ భటులు నీదగ్గర కాస్తారా? నీ ప్రాణానికి నా ప్రాణం వొడ్డి కాపాడనూ? భయపడకు. భయమే మృత్యువంటారు పెద్దవాళ్ళు."

నెమ్మదిమాటలు చెప్పి కిందికి వెళ్ళి డాక్టర్ కి ఫోనుచేశాను. అరగంటలో ధనరాజ్ వచ్చాడు. డాక్టర్ పరీక్ష యింకా పూర్తికాక పూర్వమే మళ్ళీ బాధవచ్చిందామెకి. ఉండలా చుట్టుకుపోయి గిలగిల కొట్టుకునేది. ధనరాజ్ మనిషినంతా పరీక్ష చేశాడు. పొత్తికడుపు, ఊపిరి తిత్తులూ, నాడీ చూశాడు. నన్ను దూరంగా వెళ్ళమని ఆమెని ఏవో ప్రశ్నలువేశాడు.

"ప్రస్తుతం ఒక యింజెక్షన్ యిస్తాను. యిప్పుడు రెండు అవకాశాందా, సాయంత్రం ఆరు గంటలకి మళ్ళీ వచ్చిచూస్తాను. బాధని వోర్చుకో గల శక్తి గుండెకి లేదు—అంచేత రోగి నిద్రపోవడం మంచిది. మత్తు కలిగించే యింజెక్షన్ యిస్తున్నాను." అన్నాడు ధనరాజ్ నాతో.

ఏ యింజెక్షన్ యిస్తే నాకెందుకుగాని, ఆమె బాధతగ్గాలి. ఆమె అలా బాధపడుతూవుంటే రెండు కళ్ళూ వొప్పగించి చూస్తూ కూచోలేను. యింజెక్షన్ పుచ్చుకుంటూ డాక్టర్ తో అంది మంజులత :

"నిద్రలోనే హాయిగా చనిపోయేమందు యివ్వండి. ఈ యమబాధ నేను భరించలేను."

"బాధపడకండి," అంటూ సూదిసూచాడు డాక్టరు.

ధనరాజ్ ని సాగనంపేందుకు వరండాలోకి వచ్చాను. "ఎవరా అమ్మాయి?" అని అడిగాడతను.

కథ యావత్తూ చెప్పాను. "పాపం!" అని నిట్టూరుస్తూ, "బతికదు" అన్నాడు తీర్పు చెప్పినట్టు.

"అంత గడ్డువ్యాధా?"

"ఆ అమ్మాయి సంసారానికి పనికిరాదు. ఆ భర్త పసువో, మృగమో అయివుండాలి."

ఆ సంగతి నా కింతకిపూర్వమే తెలుసు మాచాయగా! "నిజంగా బతికదంటారా ఆ అమ్మాయి?" అన్నాను ఆదుర్దాగా.

నా వ్యాకులత గ్రహించి! "అంత మంచి తనం మీకు పనికిరాదు. నిన్ను నీపాటికి ఆ అమ్మాయి ఎవరో మీకు తెలీదు. యివ్వాలే ఎందుకంత వేదన మీ కామెగురించి, వొద్దు, వొద్దు; పసితనంవల్ల బేజారైపోతున్నారు," అంటూ నా వీపుతట్టి నిష్క్రమించాడు ధనరాజ్ .

నేను గదిలోకి వచ్చేటప్పటికి ముఖమంతా కళ్లుచేసుకు చూస్తోంది మంజులత. నాకరు కొత్త అగరు వస్తులు వెలిగించి, బేసిన్ కడిగి పట్టుకొచ్చాడు. మూడవవాంతితో ఆ వాంతులు ఆగలేదు. అడపా దడపా అవుతూనే వున్నాయి. నాలిక పిడచగట్టుకు పోతోంది మంచినీళ్ళు తాగేది; బుళుక్కున వాంతి చేసుకునేది.

“వాసనేస్తోందిగదూ!” అనేది మగ్య మగ్య అలాటి మాటలనవద్దని వారించేవాణ్ణి.

గది తలుపు జేర్లావేసి వుండేది. నాకరు వున్నప్పుడు కుర్చీమీద, నాకరులేనపుడు మంచంమీద కూర్చునేవాణ్ణి. డాక్టర్ని పంపి గదిలోకి రాగానే, “ఏమన్నాడు డాక్టర్?” అంది మంజులత.

“తిగిపోతుం దన్నాడు.”

“అబద్ధం.”

“నిజమే. ఇంకో పావుగంటలో నీకు నిద్దర పడుతుంది. హాయిగా నిద్దరపో.”

“నిద్దరపట్టగానే మీరు వెళ్ళిపోతారా?”

“నేను వెళ్ళిపోవడమా? నిన్ను వొదిలి ఎప్పటికీ వెళ్లను. మంచినీళ్లలా నిద్దరపోమ్మా!” అన్నాను, ముద్దుచేస్తూ.

“మా అమ్మమ్మ చనిపోతూ యమమూతల్ని చూసి గావుకేకలు పెట్టింది. నేనూ అలా కేకలేసి యితరుల్ని భయపెట్టకుండా, శాంతంగా చనిపోగలిగితే.....మీ చేతుల్లో నా ప్రాణాలు చొదల నివ్వరూ?”

ఈసారి కన్నీళ్లు నాకొచ్చాయి. ఈ అమ్మాయి చచ్చిపోతుందా? నిజంగానా? ఊరూపేరూ తెలియని పరాయిమనిషి సమక్షంలో, ‘నా’ అనేవాళ్లు ఎవరూ లేనిచోట, పట్నవాసపు హోటల్ గది నాలుగుగోడలూ వెక్కిరిస్తూ వుండగా, ఈ చిన్నపుప్పం నేలకలుస్తుందా? ఏమిటి మానవ జీవితం? మృత్యుప్రాంగణంలో మేడలుకట్టే మన ఆశలకీ ఆవేదనలకీ అర్థం ఉందా? ఎంతి దేవుళ్ళాడుతాం—భర్తృహరీ, వేమనా చెప్పిన పరమ సత్యాలు తెలుసుకోలేక!

ఆమె ఫాలభాగంమీద చెయి ఉంచాను. పెద్ద జ్వరమేమీ లేదు. కణతలు వేగంతో కొట్టుకుంటున్నాయి.

“మంజూ, నువ్వు బతుకుతావు. నీకు తెలీదు— నువ్వు బతుకుతావు. నామాట నమ్ము.”

ఆమె పెదవులమీద వెలిసిన నీరసపు నవ్వులో ఈ ప్రపంచపు ఖోభలన్నీ ప్రతిబింబించాయి. ఆమె గడ్డాన్ని నొక్కుతూ యింకోసారి అన్నాను: “నమ్ము, మంజూ!” అప్పుడే మగత వచ్చేస్తోంది. “ఆ” అంటూ నిద్రపోయింది.

కాస్త కాఫీ టిఫిను ఆ గదిలోకే తెప్పించుకు తిన్నాను. మళ్ళీ మరికొన్ని అగరువస్తులు వెలిగించాను. డోకులవల్ల గదికి రోగిష్టి వాసన వచ్చింది. నిద్రపోతున్న ఆమెని పరిశీలనగా ఒక గంటసేపు చూశానేమో! అర్థంపర్థంలేని ఆలోచన లెన్నో మెదడుమీదుగా దొర్లి పోయివుంటాయి. రామనాథ్ ని తలుచుకుంటే ఒక్కొక్క ఊణాన జాలివేసేది; మరొక్కొక్క ఊణాన వొళ్లు మండే కోపంవచ్చేది.

బుర్ర వేడెక్కడంవల్ల చచువుకోడానికి పుస్తకం తెరిచాను. పేజీలు సాగితేనా! సాయింత్రం అయిదయింది. తలుపు నెమ్మదిగా లోపలికి తోళాడు వెంకటపతి. చీమ చిటుకుమంటే ఆమెకి మెలకువ వస్తుండేమో అన్నట్టు, పదిలంగా అడుగులు వేసుకుంటూ మంచందగ్గరికి వచ్చి, కళ్ళు పెద్దవిచేసుకు చూశా డామెని వెంకటపతి.

ఇద్దరమూ వరండాలోకి వెళ్లాం. జరిగినది వెంకటపతికి చెప్పాను.

“మగ్యని మీకొచ్చి చుట్టుకుండేమిటి ఈ పాపం!”

అత నలా నిర్దాక్షిణ్యంగా అనడం మనస్కరించక; “అలా అంటారేమిటి! కష్టాలు ఎంతటి వారికైనా వస్తాయి. ఆమాత్రం ఉపకారబుద్ధి లేక పోతే మనకి మానవులనిపించుకునే అర్హత ఏమిటి? రామనాథ్ రాత్రికూడా వస్తాడో, రాడో! మీ ఆవిడ పర్మిషన్ తీసుకు యిక్కడ పడుకోకూడదూ మీరీ రాత్రి?”

“ఓ—నిక్షేపంగా! కందకులేని దురద చేమ కన్నట్లు—మగ్యని మీరు యిరుక్కున్నారే ఇందులో అని అన్నానుగాని, మరోకందుకు కాదు. ఆపత్సమయంలో యిలాటివి చూసుకుంటామా? తప్పకుండా వస్తాను. పాపం—ఆ అమ్మాయిని రంగుల రామచిలక

అన్నా కాని, సీతా అమ్మవారు వంటిది. ఆ పిల్లది బతికి బట్టకడితే మనకదే పదివేలు."

నాకు ఆ అమ్మాయిమీద దయారసం ఉందని గ్రహించిన ఉత్తరక్షణంలో వెంకటపతి ధోరణి మారిపోయింది. మంచిఅయినా చెడ్డఅయినా నడుం కడదామన్నాడు. అతని ఊహ ఎంతదాకా పోయిందంటే! రామనాథ్ యింక ఎప్పటికీ రాక, ఆ అమ్మాయి దారీ తెన్ను లేక నాదగ్గర వుండిపోవలసి వస్తే—అదీ అంత యిబ్బంది లేదట. అలాటి అందమైన స్త్రీ యింటిని దివ్యజ్యోతిలా వెలిగించగలదట.

నెత్రితలలు చేసే ఆలోచనల్ని అరికట్టమన్నాను. 'ఈ రాత్రికి ఆమె బతుకుతుందో బతకదో' అని డాక్టరు చెప్పిన మనిషిగురించి, పతి అల్లె కాల్పనిక జగత్తు నీటిబుడగలాటిదనే యింగితం నాకు లేకపోలేదు. కాని వెంకటపతి, నాకంతవరకూ కలగని కొన్ని అసందర్భపు టాలోచనలు నాలో ప్రవేశపెట్టాడు. పుస్తకవ్యక్తులతో కాలక్షేపం చేసే నాకు, వెంకటపతి మాటలుజీవితసుడిగుండాల్ని జ్ఞాపకం చేసేవి. సంస్కారరీత్యా అతను నాకంటె తక్కువవాడని తెలిసివున్నప్పటికీ, అందుకే *Tolerate* చేసేవాణ్ణేమో అతన్ని!

డాక్టర్ వచ్చాడు. ముగ్గురనూ లోపలికి నెళ్లాం. స్విచ్ నొక్కగానే వులిక్కిపడి లేచింది మంజులత. బయట కొద్ది కొద్దిగా చీకటి పడుతోంది. క్షణకాలం మా ముగ్గుర్ని భయం భయంగా చూసింది.

"అలా చూస్తావేం!" అన్నాను.  
"నేనింకా బతికేవున్నానా?" అంటూనే గిలగిల కొట్టుకోవడం మొదలెట్టింది. పావుగంట అలా తన్నుకుంది. డాక్టర్ గుండె చూశాడు. మధ్యాహ్నం యింకో యింజెక్షన్ యిస్తానన్నవాడు యిప్పు డివ్వనన్నాడు. నాలుగు పొట్లాలు యిచ్చాడు. బాధ భరించలేనప్పుడు, గంటకి తక్కువకాని వ్యవధితో, ఆ పొట్లాలు వేసుకోవాలన్నాడు. పతిని ఆమెవద్ద కూచోబెట్టి డాక్టర్ తో వరండాలోకి వచ్చాను.

"ఏమనంటారు?"  
"గూకోజూ, పాలూ, అయినూ కలిపిన నీళ్లు చంచాతో, మింగుడు పడేటంతవరకూ, యిస్తూవుండండి. యింజెక్షన్ యివ్వడానికి గుండె అతి నీరసంగా

ఉంది. యింజెక్షన్ యిచ్చినా ఒకటే, యివ్వకపోయినా ఒకటే. రాత్రి రెండు మూడు గంటలలోపున ఆమె చచ్చిపోతుంది."

పాదాలకింద గొయ్యి పడ్డట్టనిపించింది. "ఎంత డబ్బయినా ఆమెకోసం భర్తు పెడతాను. ఆమెని బతికించలేయా?" మతిలేని మాటలు—మతి వున్నవాడు అలా మాట్లాడుతాడా?

నేను దిగజారిపోవడం కనిపెట్టి ధనరాజ్ అన్నాడు. "మీరు మనసు కలవర పెట్టుకోకండి. జాతస్య మరణం ధృవం-నిన్న సాయంత్రం ఈ వేళకి ఆవిడెవరో మీకు తెలీదు. ఎంగుకంత కంగారు పడతారు? ఆవెడకి ఆయుర్దాయం ఉంటే బతుకుతుంది."

"మీరేమీ చెయ్యలేరా?"  
బుజం తడుతూ, "కథలు రాసే మీకు, డాక్టర్లు మండులిస్తారు గాని ఆయుర్దాయం యివ్వలేరని నేను చెప్పాలా?" అన్నాడు.

"ఆమె చనిపోతుందంటారా?"  
"బతికివుంటే రేపు పొద్దున్న ఏమి గంటలకి ఫోన్ చెయ్యండి."

"బతకదనేగా మీరనేది! ఆ రామనాథ్— ఆమెభర్త—ఎక్కడ వున్నాడో వెతకడం మనవిధిగా "ట్రాములు కట్టేసే వేళకైనా అతను రాకపోతాడా? పన్నెండు మూడుగంటల మధ్య ప్రాణం పోవచ్చు. పాపం—ఎవరి కెక్కడ రాసిపెట్టి ఉందోగదా!"

నాకు ముందు నెనకలు తోచలేదు. కళ్లుచీకట్లు కమ్మాయి. యంత్రంమాదిరి గదిలోకి వచ్చాను. సేట్జీ ఒక కుర్చీమీదా వెంకటపతి ఒక కుర్చీమీదా కూచుని ఆమె అసహాయతగురించి విచారిస్తూ, నా ఉదారబుద్ధిని శ్లాఘిస్తున్నారు.

"మీకు దేవుడు తప్పకుండా మంచిచేస్తాడు," అన్నాడు సేట్జీ నన్ను ఉద్దేశించి. ఆమె ఆరాత్రి మరణిస్తుందని డాక్టర్ చెప్పిన సంగతి సేట్జీకి నేను చెప్పలేదు; వెంకటపతికూడా తెలివిగా దాచాడు ఆ విషయం. కాసేపు రోగాలగురించీ మందుల గురించీ మాట్లాడి సేట్జీ వెళ్తూ గుమ్మందగ్గర నాతో అన్నాడు! "అతను—ఆ రామనాథ్—వొట్టి దగుల్పాణి, మీరు ఆదుకోకపోతే ఆ అమాయకురాలు ఏమయేది?"

తెల్లారేటప్పటికి ఆమె కష్టాలు తీరుతాయి గాబోలు! ఈ గుర్పరజీవననాటకానికి తెరపడుతుంది కాబోలు. అవమానాలూ, చిన్నమాపులూ, యాచనలూ లేకుండా ఈ తమస్సాంద్రపు ఆవలితీరం చేరుతుంది కాబోలు! ఏమో!!

వెంకటపతి భోంచేసి వచ్చేందుకు వెళ్లాడు. సాయింత్రం ఏడవుతోంది. ఆమె పక్కలో కూచుని పట్టుకుచ్చులాటి జుట్టు నిమురుతున్నాను. నిన్నటి సాయింత్రం—నాకు—ఈమె లేదు; రేపు సాయింత్రం—నాకు—ఈమె ఉండదు. తెల్లారేలోపున ఈ పసిడిదేహంలోని పరమాయువు మాయమవుతుందా? రెండు చెక్కిళ్లూ మృదువుగా స్పృశిస్తూ, చూపుడు వేలితో నుదురుమీదరాస్తూ “మంజూ, నీకు బతకాలని లేదా?” అని అడిగాను.

“ఎందుకు బతకడం?”

“నాకోసం.”

“నేను మీకెందుకు?”

“ఎందుకో నాకు తెలీదు. నువ్వు బతకాలి. బతికి తీరాలి. నాకోసం నువ్వు బతకాలి, ఎందుకని అడగకు.” నా కంఠం రోదనస్వరంతో వణికింది. ఆమె కళ్ళలో కొత్తలోకాలు వెలిగాయి. చెక్కిలి మీదవున్న నాచేతిని తన చేతిలోకి తీసుకుని, చెంప మీద పెట్టుకు, ఆ చేతిని బంధిస్తున్నట్టుగా ఒక పక్కకి వరిగింది.

“మధ్యాహ్నం భోంచెయ్యలేనట్టు ఉంది. తొందరగా భోంచేసిరండి.” ప్రేమించే స్త్రీలు అన్నపానాదులగురించి ఒకటికి నాలుగుసార్లు కనుక్కుంటారని ఆనాడు నాకు తెలీదు.

“భోంచెయ్యాలని లేదు.”

“వొద్దు! వొళ్లు చెడిపోతుంది. నౌకర్ని యిక్కడ వుండమని మీరు వెళ్లిరండి”—అంటూ గెడ్డం పట్టుకుంది. మా యిద్దరిమధ్యా మాతోటే సమసి పోవలసిన చనువు వస్తోంది. ఆ చనువులోని అంత రార్థం మా ఆత్మలకే తెలుసు—లోకానికి తెలీదు.

పొద్దున్న, చనిపోతానని—తను. భయపడింది. ఈ పూట, డాక్టరు చెప్పడంవల్ల, చనిపోతుందని—నేను—భయపడుతున్నాను. నేను భోంచేసి వచ్చే వేళకి, మంజూ మొహానికి చేతులకి పొడరు రాసుకు

పడుకునుంది. పొద్దున్నుంచీ అక్కరేకపోయిన పొడరు యిప్పుడు ఎందుకు కావలసివచ్చిందో!

“మీరు వెళ్లినతర్వాత ఒక వాంతి అయింది; మళ్ళీ నొప్పి వచ్చేట్టు ఉంది.”

“గ్లూకోజ్ వాటర్ తాగావా?”

“తాగడం చేతనే వాంతి వచ్చింది”

“పొడరు ఎందుకు రాసుకున్నావు?”

“లవండర్ కూడా రాసుకోవాలనిపించింది. కాని సీసాలో లేదు.”

వొద్దంటున్నా, నా గదిలోనుంచి లవండర్ సీసా తీసుకువచ్చి ఆమెకి యిచ్చాను. బట్టలమీద చల్లుకుంది.

“వెంకటపతి ఏమనుకుంటాడు?”

“ఎవరాయన?”

“ఇందాక వచ్చిన స్నేహితుడు.”

“మళ్ళీ వస్తాడా ఆయన?”

“రాత్రి మనకి సాయంగా యిక్కడే పడు కుంటాడు.”

“బయట మడతమంచం వేయించి పడుకో మనండి. పాపం, ఆయన్ని కూడా శ్రమ పెట్టడం మెందుకు?”

ఇంత తెలివిగా మాట్లాడుతున్న మనిషి రాత్రి రెండుగంటలలోపున ఎలా చనిపోతుంది? ధనరాజ్ చెప్పాడు; ఆమె చావు అమాంతం వస్తుందని, మాట్లాడుతూ మాట్లాడుతూ Collapse అవవచ్చునని. బహుశా మనసులో ఆమెకీ దృఢంగా తెలుసునేమో చచ్చిపోతానని. వెంకటపతి వొచ్చాడు; అతను వీడి కౌల్చుకుంటూ బయట మంచంమీద పడుకున్నాడు.

పది నిముషాలూ పావుగంటా మగతనిద్ర పోతూ లేస్తోంది మంజూలత. రామనాథ్ వచ్చి నా ప్రమాదంలేదనీ, తనపక్కలో అలా కూచుని వుండ వలసిందనీ నిష్కర్షగా చెప్పింది. నౌకరు వెంకటపతి మంచం పక్కనే పడుకున్నాడు. తొమ్మిదయింది, పదయింది. భర్త అయి పూజాదాలేదు. వొద్దని మారాం చేస్తున్నప్పటికి పదింబావుకి కాసిని గ్లూకోజ్ నీళ్లు పట్టాను; తాగింది. ఏవో భయం భయంగా ఉందంది. నాకూ మనసులో దుడుగుగానే ఉంది; మేకపోతుగాంభీర్యం చూపెట్టాను.

గదిలో వంద కాండిల్ బల్బు వెలుగుతోంది. కిటికీలని చూసి భయపడుతుందని కిటికీ తలుపులు వేశాను. ఎలక్ట్రిక్ పంకా ట్యూబ్ మంటోంది. అగరు ధూపం మత్తు కొద్దిగా తగ్గింది.

“చంద్రోదయమయితే గాని చావరటగా!”

మళ్ళీ ఈ మాటలు మాట్లాడుతుందని నేను అనుకోలేదు. మనసులోనుంచి ఆ భయోత్పాతం ఆమెకి పోలేదు.

“నీకేమీ ప్రాణాపాయం లేదని డాక్టర్ చెప్పాడు.”

“మీకు అబద్ధమైనా చెప్పివుంటాడు; లేదా ఆయన కాపాటి తెలుసుకునే శక్తి అయినా లేకపోవాలి. నాకు చావు ఎలా వస్తుందో నాకు తెలుసు—తప్పిమని గుండె ఆగి మరణిస్తానట. బాధ రాబోయేముందు గానీ, బాధ తీరిన పది పదిహేను నిమిషాల్లో గాని ఆపని జరగవచ్చు.”

“మంజూ, నువ్వు బతుకుతావు—నీకు తెలీదు,” అంటూ ఆమె నుదుటిమీద ముద్దుపెట్టుకున్నాను.

ఆ రోగిష్టిమనిషి అదోలా నవ్వుతూ, “నన్ను ఎందుకు ముద్దెట్టుకున్నారు—తప్పకాదా?” అంది.

“తప్పలేదు, గిప్పలేదు,” అంటూ ఆమె నెన్నెముకమీద చేతివేళ్లతో హామ్మోనియం వాయింపాను.

“అయ్యో, నామీద మీకీమమకారం ఎందుకు?” అని దీనంగా, భూదేవిలా వాపోయింది.

పదకొండయింది,—భర్త రాలేదు. వెంకటపతి మాటలు జ్ఞప్తికొచ్చాయిగాని మంజూని శరీషపుష్పాలా ధరించగల ధైర్యం నా కొచ్చింది అమాంతం. రామనాథ్ వస్తాడూ, వచ్చినవాళ్ళలో జత—రాడూ, పోయినవాళ్ళలో ఒకడు. మంజూ ఈ ఉపద్రవంనుంచి దాటితే, ఆమెగురించిన సమస్తం నేను చూసుకుంటాను.

పన్నెండుకి యిరవైనిమిషాలు వుందనగా వులిక్కిపడి లేచి, నావొళ్ళో తలపెట్టుకు పడుకుంది. పట్టుకుచ్చులాటి జుట్టుని గోళ్ళతో దువ్వుతూ లాలిస్తున్నాను. మళ్ళీ కాస్త కుసుకుపట్టిం దామెకి. పన్నెండు అయిదు నిమిషాలకి ఒక్కసారి కెవ్వునకేక పెట్టింది. పక్కగదుల్లో వాళ్లు పరిగెత్తుకు వస్తా

రనుకున్నాను గాని రాలేదు. ఆఖరికి వెంకటపతికి కూడా మెలకువ రాలేదు.

“కడుపు నరాలు తోడేస్తున్నాయి. ఈ గదంతా గిరగిర తిరుగుతోంది. ఇంత చీకటిగా ఉండేమి?”

మంజూలత మనలోకంలోనుంచి వెళ్ళిపోతున్నట్టుంది. గదిలో అంత పెద్దదీపం వెలుగుతూవుండగా చీకటేమిటి? ఆమెని దిండుమీద పడుకోబెట్టి వెంకటపతిని లేపనా? అతనుమాత్రం ఏం చెయ్యగలడు? ఈ అపూర్వబాంధవి మరణం నాచేతుల్లో ఉందా? పెద్దపెట్టున ఏడుపొచ్చింది, ఏడవలేను. వొళ్లు జలవరించింది.

“మంజూ!” అన్నాను నెమ్మదిగా.

“ఏమిటండీ?”

“కలవరిస్తున్నావు.”

“కలవరింత కాదు. ఏదో అయోమయంగా ఉంది. నన్ను వొదిలి వెళ్ళకండి.”

“నువ్వు నా మంజూవి. నాకోసం బతుకుతావు. నిన్ను నేను బతికించుకుంటాను. ప్రేమలో అమృతానికి వుండే గుణం ఉందన్నారు. అంచేత, నువ్వు బతక్క తప్పదు.”

ఆమె బతికింది. సులువుగా ఒక్క మాటలో ఆ సంగతి ఈనాడు చెబుతున్నాను గాని, ఆనాడు తెల్లవారుజాము నాలుగు గంటలదాకా ఎంత బాధ పడింది మంజూ! విలవిల తన్నుకునే ఆమె పొంచ భౌతికశరీరాన్ని చూసి నేనెంత ఏడ్చాను! బాధలూ కన్నీళ్లూ కాలమనే మహావ్వలలో కలిసిపోతాయి కదా! నా మంజూ నాకోసం మృత్యువుతో ఘోరా ఘోరిని పోరాడింది. ఎంత అహం—నా మంజూ, నాకోసం; మంజూ నేనూ జీవితంలో కలుసుకోము. కలుసుకోకపోయినప్పటికీ ఎంత అహం!

మర్నాడు పొద్దున్న ధనరాజ్ మంజూలత బతకడం ‘మిరకిల్’ అన్నాడు. ఆ సాయంత్రం ఆమెకింక ప్రాణభయం లేదన్నాడు. ప్రాణాపాయస్థితి దాటిన తర్వాత ఎర్రదుద్దులు ఆమె చేతిలో పెట్టాను.

“యిని మీకెలా వచ్చాయి?”

“యివి యిద్దామనే నిన్నపొద్దున్న మీ గది

లోకి వచ్చి జన్మజన్మాలకి మరుపురాని అనుబంధం  
వీర్పాటు చేసుకున్నాను."

మంజులత నీరసంగా కాక శృంగారాన్ని  
వొలకబోస్తూ నవ్వింది.

"రామనాథ్ రాడాయిక?" అన్నాను, —  
నేను అడగకూడని ప్రశ్న, కాని అడక్క తప్పదు.

"వస్తాడు — ఈ సాయింత్రం తప్పకుండా  
వస్తాడు."

ఆమె చెప్పినట్లుగానే సాయింత్రంవేళ రామ  
నాథ్ వచ్చాడు. భార్యభర్తలు ఏమి మాట్లాడు  
కున్నారో తెలీదుగాని కన్నీళ్లతో నాకు కృతజ్ఞత  
తెలిపాడు. మరుసటి ఉదయం అతను బెంగుళూరు  
వెళ్లాడు, — ఆ సంగతి డాక్టరు వచ్చినపుడు మంజు  
లత చెప్పేదాకా నాకు తెలీదు.

"ఎప్పుడొస్తాడు?"

"రేపే వస్తానన్నాడు. రాగలడో, రాలేడో!  
మా బ్రదర్ కి తెలిగ్రాం యివ్వండి—మానాల్లింటికి  
వెళ్ళిపోతాను."

"ఇక్కడ వుండకూడదా?"

"మీకు తెలీదు—చిన్నతనం." అలా అన్నం  
దుకు కాసేపు ఆలిగాను. చటుక్కున జ్ఞాపకంవచ్చి  
"దుద్దులేవి?" అన్నాను.

"యివ్వలేదు. తలగడకింద దాచాను. మీరు  
సేట్ జీ దగ్గర్నుంచి తీసుకున్నట్టు అతనికి తెలీదు."

మంజులత, నాలుగురోజుల్లో ఎంతో చను  
వయింది. నాతో చిన్నపిల్లమాదిరి ఆడుకునేది; నన్ను  
ఆడించేది. స్త్రీ మనసివ్వడమంటే ఏమిటో అంత  
వరకూ పుస్తకాలలో చదివానేగాని అనుభవంలో  
తెలీదు. మంజులతకి జుట్టుదువ్వడం, పాడర్  
రాయడం నా డ్యూటీస్.

సాయింత్రం అయిదవుతుంది. పక్క డాబా  
మీద పసహారు పడ్డనిమిదేశ్ అమ్మాయి తమ్ముడి  
గాలిపటం ఎగరవేస్తోంది. మంజులత డ్రెస్సింగ్  
టేబుల్ ముందు కూచుని వుంది. నేను పక్కన  
నుంచుని ఆమె మొహంమీద యార్డ్ లీస్ మెత్తు  
తున్నాను. గాలిపటం ఎగరవేస్తున్న అమ్మాయిని  
చూపి మంజులత ఛటాటన అడిగింది: "అలాటి అంద  
మైన పిల్లని మీరు పెళ్ళిచేసుకోకూడదా?"

"నీకంటే అందంగా ఉందా ఆ అమ్మాయి?"

మంజులత కన్నీళ్లు అద్దంలోనుంచి  
కనిపించాయి. ఇట్టే వెనక్కి తిరిగి నా  
చెంపలు తన చేతుల్లోకి తీసుకు, నన్ను  
దగ్గిరికి రమ్మని ముద్దెట్టుకుంది. బతుకు పండినట్లని  
పించింది. పుష్కరం గడిచినా ఆ ముద్దు గురించిన  
జ్ఞాపకం జీవితానికి పరిమళ మాపాదిస్తోంది. ఆమె  
పాదాల దగ్గర కూచుని వొళ్ళో తలపెట్టుకున్నాను.

"మీరుణం ఈ జీవితంలో నేను తీర్చుకోలేను.  
మనకి జన్మలనేవే వుంటే, మరొక జన్మలో కలుసు  
కోకపోము. ఈ జన్మలో నేను మీకు పనికిరాను.  
ఏరుమాల్ తో నా కన్నీళ్లు తుడిచాకో అది నాది ;  
ఈ ఎర్ర దుద్దులు మీవి, మీ రెవర్ని పెళ్ళి చేసుకుం  
టారో ఆమెకి యివి యివ్వండి. రేపు మా బ్రదర్  
వస్తాడు. ఈ ఒక్కరోజు మనం కన్నీళ్లతో గడప  
వద్దు. అడవిపిట్టలా నేను మీ దగ్గిరికి వచ్చి వాలాను;  
అలానే వెళ్ళిపోతాను. బాధపడకుండా, నన్ను  
నవ్వుతూ రైలెక్కింజండి. నేను మీకు తగనని  
మీకూ తెలుసు; కాని బంధన వొడుల్చుకోలేక  
బాధపడుతున్నారూ."

మంజులత నిజం చెప్పినప్పటికీ ఆమె మాట  
లన్నీ నేను వొప్పకోలేకపోయాను. నా పిరమిడ్  
కెర్ ఛీప్ తాను తీసుకుని, ఎర్రదుద్దులు నా  
చేతిలో పెట్టింది. మనుషులమే విడిపోతున్న  
ప్పుడు చిహ్నాలమాత్ర మెందుకన్నాను. నవ్వి,  
ముక్కుపట్టుకు, లంపలు వాయించింది.  
స్త్రీసహజమైన చాతుర్యంవల్ల, రైలుదగ్గిరికి వెళ్లే  
వరకూ, తన కొంగునికట్టుకు తిప్పుకుంది నన్ను.

రైలు కింకా యిరవై నిమిషాల తైము ఉంది.  
బ్రదర్ సామాను సర్దుకుని పెట్లో కూచున్నాడు.  
నేనూ మంజులత యింజను చివరిదాకా నడుచు  
కుంటూపోయాం. సాయింత్రం నేను ప్రజెంటుగా  
యిచ్చిన తెల్లచీర కట్టుకుంది; ఊదా జాకెట్ వేసు  
కుంది. జుట్టు అందంగా దువ్వుకు, నాజూకుగా, లేత  
తమలపాకులా కనిపిస్తోంది. మనుషుల రద్దీలేనిచోట  
నుంచున్నాము.

"నేను మిమ్మల్ని వొదిలి వెళ్లేకుండా  
వున్నాను. కాని వెళ్ళక తప్పదు." కంటి ముత్యాలు  
మెరిశాయి. దగ్గిరికి తీసుకునేందుకు అది జనసమ్మర్దం

గల ప్రదేశం. “మీరు చేసినదానికి నేను మీకేమి యివ్వలేకపోయాను గదా!”

నాలోని పురుషుడు నిద్రించాడు. ఆమె ఆత్మ నిజస్వరూపం గోచరమయింది. “ఫీ—అలా అనుకోకు, నువ్వు ఎక్కడో అక్కడ సుఖంగా ఉండాలి. మంజుని నేను బతికించుకున్నాను. జన్మ జన్మాలకీ ‘యిది’ నా మంజూయే!”

బాగా వెలుగులోకి వచ్చేదాకా చెట్టాపట్టాలు వేసుకు నడిచాము. హృదయా వేదనని మరుగు పరచ ప్రయత్నించే మా తెచ్చికోలునవ్వులు, వర్షంపడ్డ తర్వాత కాసిన ఎండలాటివి. బ్రదర్ వెర్రిగా మాస్తున్నప్పటికీ, రైలు కదిలేదాకా మంజుచెయ్యి

నా చేతిలో ఉంది. మాంగుసూర్ మెయిల్ మాయిద్దరిచేతులూ విడదీసింది. అందుకనే నాకు మాంగుసూర్ మెయిల్ అంటే అంత కోపం!

మంజులత ఏమయిందో నన్ను అడక్కండి: ‘దేవదాసు’లోని పార్వతి ఏమయిందో శరత్ బాబు చెప్పలేకపోయినట్టే, నేనూ చెప్పలేను. నా మంజులత పార్వతంత గొప్పదికాదు. చెప్పలేకపోవడానికి ఉదాహరణగా మాత్రమే ఆ ప్రసక్తి తెచ్చాను. పుష్కరం గడిచింది. మంజులత ఈనాడు ఒక స్మృతి. ఆ స్మృతిని ఉన్నదున్నట్టుగా కాయితం మీద కెక్కించాను; మీరు చదివారు. ఒక్క విషయం; నా భార్య చెవులకున్న ఎర్రదుద్దులు నిజానికి మంజులతివి.

# వ సంత ర జ ని

శ్రీ వోలేటి పార్వతీశం

ఎండి మ్రోడులే చివురెత్తి ఈ యజాండ  
మెల్ల నూత్నానుభూతి రహించి నించు  
మధు వసంతుని శృంగార మాధురీ మ  
నోజ్ఞ హాసము నాలా పొంగుల నదించె!  
నామెడదలొ గతాను గానము తిరుగ  
పాడుకొని స్పృశించెను భావవంత గీతి  
ఈ ప్రకృతి మహోజ్జ్వలగీతి శృతిహితము  
నాకనుల నిండు కమ్రవీణా గణము  
కడచినవి నాదు హేమంత కాలనిశలు  
ఆసుదుస్సహ దుర్ది నాలందు నేరు  
కొంటిని విశీర్ణ ప్రతాల కోట్ల కొలది  
అవె మదీయ బాధాభర సాక్షికములు!

ఈజలధరాలపై పయనించు నాదు  
కోర్కెలివి వానలై యెదగురిసి విరిసి  
పల్లవశ్రీ సజీవము కొల్లగొనెను  
నామనసొక భావాన తన్మయత నంద  
రాలిపోయిన బ్రతుకులీ రేల స్మృతుల  
గతులలో గతుకుమనునో? కలల యలల  
తేల్చునో? దుఃఖ బాష్పాల రాల్చునేమొ!  
నాహృదయ మొక్క ఘడియైన నాట్యమాడు.  
కాలినవి దివ్య సాంధ్యలో కాలతీర  
రేఖ కాంచలమ్మంటి నాహృదయ వసన  
పాళికలు చీకటులసాగి చీలిపోయి;  
ఎట్టులీ బూడిద నిశీధి నేరుకొందు!